

# IL-LANÇA TAL-PASS FIL-FOLKLOR

Angelo Dougall

**Il-Lanča tal-Pass** jew kif kienet aktar magħrufa bhala *il-lanča*, jew kif kultant konna nsibuha wkoll bhala *il-lanča tal-Port*, kienet trasport pubbliku li taqsam il-bahar taż-żewġ portijiet, bejn il-Belt (Marsamxett) u tas-Sliema, u bejn il-Belt (Ta' Liesse) għal L-Isla u l-Birgu. Fis-Sajf (ghallinjas sa' qabel l-ahħar Gwerra Dinjija) kienet tagħmel servizz li jgħaqqa flimkien iż-żewġ portijiet, il-Port il-Kbir u l-Port ta' Marsamxett, u l-lanča kienet tbahħar minn taht l-arkati tal-hadid tal-breakwater.

Kellhom xortihom tajba dawk li, mhux talli rikbu fuqha, imma li jiftakru b'nostalgija dik ir-rikba ġelwa fuq il-lanča karatteristika tagħna; vjaġġ li ghalkemm kien qasir, madankollu kien pittoresk hafna. Tassew dnub u ta' hasra li ma nżammetx mank lanča wahda biss minnhom taħdem għat-turisti daż-żmien, u lanqas m'hemm mank xi mudell ta' lanča fil-Mużeu Marittimu. Lanqas ma 'nsibu biss ritratti ta' dawn u tal-pontijiet tal-laneċ, f'dak il-Mużeu, li juri dan it-trasport pubbliku fil-hajja marittima tagħna!

Imma ma setax jonqos li dan it-tip ta' trasport u l-lanča jidħlu fil-folklor Malti, għax għal hafna Maltin, id-dehra tal-lanča tofroq il-bahar fil-vjaġġ tagħha, kienet dahlet sewwa fil-hajja ta' kuljum, l-aktar għan-nies *tan-naħha l-ohra*. Hu minn dan il-lat li f'din il-kitba nixtieq li nagħmel xi kumenti; u nagħmel dan, għax ma jkunx hemm ballu (dance) organizzat fost l-emigrant Maltin kulfejn issibhom, fl-Amerika, (U.S.A.), il-Kanada, jew fl-Australja, li l-emigrant ma jiżfnux u jkantaw għalenija mal-melodija tal-valz: *La barchetta in mezzo al mar*, b'nostalgija kbira u mqanqla. U ghalkemm din il-melodija Siċiljana hija magħrufa sewwa fid-dinja mužikali Siċiljana, madankollu ma neskludux il-fatt li ma kienetx melodija folkloristika qadima Maltija. U fil-fatt ma tkunx l-ewwel darba li melodija folkloristika Maltija sabet ruħha addottata mill-ġara kbira ta' ħdejna, li matul is-sekli twal ta' storja qsamna bejnietna emigrazzjoni, hidma u bahar, il-wirt marittimu u kulturali, politiku u reliġjuż. Min ma jiftakarx b'liema nostalgija titkanta minn eluf ta' emigrant Maltin din?

*Kantant*

Lanča ġejja w-ohra sejra,  
Bejn tas-Sliema u Marsamxett,  
Il-Kaptan bil-pipa f'halqu,  
U l-bahrin bis-sigarrett.

Darba wahda f'nofs ta' bahar  
Il-Kaptan hassu hażin,  
Ma kellux min idur miegħu,  
Daru miegħu il-bahrin.

*In-Nies:  
(ghal darbtejn)*

Aghmillu karta.....,  
Aghmillu karta.....,  
Aghmillu karta għal tax-xjuħ!

Din il-kanzunett dahlet sewwa fil-folklor Malti għax għandha timbru ta' folklor, ghalkemm mid-dehra li l-awtur tagħha ma kellux l-iċċen hsieb ta' hekk. Niftakar kif il-Maltin ta'

Londra (l-Ingilterra), f'dances tal-Maltin t'hemmhekk, fil-bidu nett tas-snин hamsin, jiżfnu ma' dil-melodija u jkantawha bil-qalb, kollhom entužjażmu u fnostalgija ma' l-orkestra.

Skond tħarif mogħti lili mill-ħabib tiegħi Maestro Paul Arnaud, kien l-attur u l-makkjettist **Armando Urso** illi kien għamel din il-kanzunetta *Lanċa ġejja w-oħra sejra* tant popolari; kien kantha bhala makkjetta. U kien hawn ħafna makkjetti ta' dan it-tip jitkantaw fuq il-palk folkloristiku Malti, li kien rikk wisq bihom! Fost kollox Maestro Paul Arnaud qalli li l-kantant popolari Ngliż Frankie Vaughn, li kien hawn Malta bhala suldat fi żmien il-gwerra, baqa' jiftakar din il-kanzunetta sewwa, u baqa' jkantha *bil-Malti*, fost ir-repertorju twil ta' *songs* li kien ikanta.


B'hekk jew hekk, il-lanċa pittoreska kif konna nafuha, u s-servizz tagħha, issa ilu żmien twil li spicċa minn fuq wiċċi il-bahar taż-żewwġ portijiet. Imma baqa' leħen il-poplu bil-kant dwarha li baqa' jfakkarha, ghax il-kanzunetta dwar il-lanċa għandha xeħta ta' folklor.

F'L-Isla ta' tfuliti, bhala tfal kellna daqsxejn ta' taqbila dwar *Il-Lanċa*. Ma naħsibx li it-taqbila kienet ilha aktar mill-bidu ta' dan is-seklu, ghax in-nies tan-naħħa *l-oħra* (il-Cottonera) ma kellhomx is-servizz tal-lanċa qabel dan is-seklu. Bhala tfal kellna ħerqa kbira sabiex nirkbu l-lanċa, ghax kienet pittoreska, komda u kienet tagħmel parti mill-ħajja marittima tagħna. B'dik ir-rikba tal-lanċa konna naraw is-sbuhija tal-portijiet tagħna, il-bahar sabiħ ta' madwarna, naraw il-moviment fuqu ta' frejgati kbar u vapuri ta' kull daqs, dghajjes ta' kull xorta, is-swar grandjużi li jhaddnu l-portijiet, vapuri tat-truppi u tal P.& O., skejjen tal-pajjiżi ta' madwarna, u traffiku fil-portijiet, u l-bahar li kien varjat kull hin. Ir-rikba fuq il-lanċa kienet dejjem avventura li ma tinsiha qatt, kif lanqas ma tinsa r-ritmu tal-magna tagħha.

Imma dik id-daqxejn ta' taqbila ta' tfulitna dwar il-lanċa kont insejħha, u kienet fortuna li nerġa nismagħha minn għand wieħed anzjan mill L-Isla, Vincent Rizzo, ex-emigrant li ġie lura mill-U.S.A. biex jirtira l-ahħar snin ta' hajtu hawn. Kien mizzewwieg, u hawnhekk kien ma' martu Anna, Amerikana, wild Gappuniż, kattolika, li kienu jgħixu Kalifornja. Hu miet kif xtaq, fpajjiżu, xi ghaxar snin ilu. It-taqbila fuq il-lanċa li kienet tingħad go L-Isla hija din:

**GeVja Lanċa ha' tghabbina,  
Fuq il-gverta u ġol-gabina,  
Bil-lanċa ta' Mattei  
Min hu sejjer, u min hu ġej.**

Għalkemm il-lanċa kienet mezz ta' trasport ġdid għall-pubbliku, għandi nifhem, u ma setax jonqos li kien hemm aktar taqbiliet dwarha. Imma maż-żmien dawn intesew u 'ntiflu.



*Disinn tal-lanċa tal-pass minn Angelo Dougall*

#### Nota ta' Apprezzament

Is-Sur **Gerald Cacciattolo**, membru tal-Kumitat tal-Għaqda tal-Folklor, miet fil-31 ta' Lulju 1996. Ftit qabel kien attenda laqgħa tal-Kumitat, bl-istess entużjażmu tas-soltu. Kien dahal membru tal-Ġħaqda tagħna f'Mejju 1989 waqt li kien iżur wirja tagħna, u għal dawn l-ahħar ftit snin kien inhatar membru tal-Kumitat. Fil-harga tal-1995 ta' L-IMNARA Kellna artiklu "Folklor Mill-Birgu" li l-Editur kiteb fuq intervista miegħu, u kien bi ħsiebu joffri aktar esperjenzi dwar il-Birgu, iżda Alla ried li dawn imutu miegħu. Is-Sur Cacciattolo jidher preżenti ukoll fritratt it-tieni mill-lemmin, (p14, ta'L-IMNARA 1994) ma' grupp ta' membri tagħna waqt żjara tal-Ġħaqda fil-mużew tal-parroċċa tal-Birgu. Minbarra li nuru rikonoxximent għal hidmietu, u li nagħtu l-kondoljanzi lill-familjari tiegħi, niftakru fih fit-talb tagħna. **R.I.P.**